



ERITREAN REVOLUTIONARY DEMOCRATIC FRONT

ብቃልን ተግባርን ዝሰመረ ሓባራዊ ዕዮ

365 ንጹሃት ዜጋታትና ኣብ ደሴት ላምጥዱዛ፡ ብማዕዶ ብርሃን እናማዕደዉ፡ ብቅጽበት ብዘሰቅቑ ኣገባብ ብጅምላ ዝሃለቑሉ ናይ 03 ጥቅምቲ 2013 ጸሊም ታሪኽ፡ ዝኸሪ ቀዳማይ ዓመት እንዝክረሉ እዋን እዩ። እዚ ተረኽቦዚ፡ “ጸሊም ናይ ንብዓት መዓልቲ ዓለምና” ዝተሰመዩ፡ ካብ ድርኩኹት ነቲ ፍጻመ ዘተኣናገደት ላምጥዱዛ ጀሚሩ ብዓባያ ሃገረ ጣሊያን ን3 መዓልታት፡ መዓልቲ ሓዘን ዝኣወጁሉ፡ ንዓለምና ዘንቀጥቀጠ ህልቂት እዩ። ንኣውሮጳዊ ሕብረት፡ ህልቂት ስደተኛታት ንምግታእ ግቡኣቲ ክገብር ናብ ውሳኔ ዝደረኾ እዩ። ኣፍሪቃዊ ሕብረት መዓልቲ ሓዘን ብምእዋጅ፡ ሓዘኑ ዝገለጸሉ ኣጋጣሚ እዩ። ንኤርትራ ሃገርና ዝመርሖ ዘሎ ፋሽስታዊ ስርዓት ኢሳይያስ/ሀግደፍ ድማ፡ ንሞትን ህልቂትን ዜጋታቱ “ኣፍሪቃውያን ዘይሕጋውያን ስደተኛታት” ብዝብል ጸያፍ ዝኾነ ርእሰኻ ዘድንን ኣገባብ ገለጸ። እዚ'ውን ከይኣክል፡ ግዳያት ንቡር ቀብርን ሓዘንን ከይረኽቡ ተኸልኪሎም፡ ኣብ ጋህሲታት ሲሲሊ ብግዚያውነት ኣስከሬኖም ክዓርፍ ዝተፈርደሉ ዕለት'ዩ። መራሕቲ ዓበይቲ መንግስታትን ሃይማኖታትን “ሕሰም ኣይትርከቡ” ብምባል ኣብ ጎኒ መላእ ህዝብታት ኤርትራ ከይኖም ሓዘኖም ገለጸም'ዮም። ብኣንጻሩ ፋሽስታዊ ስርዓት ሀግደፍ ኣብ ልዕሊ ግዳያት ላምጥዱዛ ክሕደት ምፍጻሙ ከይኣክል፡ ሬሳታቶም ሓመድ-ድብ ከይለበሰ፡ ብፌስቲቫላትን ንይላን ነቲ ኤርትራዊ ቃንዛ ክኸውሎ ምፍታኑ፡ ኣብ መላእ ስድራ-ቤታት ግዳያት፣ ህዝብታት ኤርትራን ሓይልታት ተቃውሞን መሪር ቁጠፀ ፈጠሩ'ዩ። ንግዳያት ህልቂት ላምጥዱዛ ንምድባስ፡ ኪኑኡ ከኣ ንተመሳሳሊ ተርእዮታት ንምግታእ፡ ኣብ ልዕሊ መቓብር ፋሽስታዊ ስርዓት ኢሳይያስ ደሞክራሲያዊት ኤርትራ ንምምስራት ብሕራነ መብጽዓ ዝተኣተዉሉ ዕለት'ዩ ኔሩ።

ሎሚ ድሕሪ ሓደ ዓመት፡ ምስ ሕልናና ሞጉትና መብጽዓና ክንዝክር እንከሎና፡ ኣብ ማሕላና ምህላውና ክንፍትሽ፡ ኣበይ ነርና እንታይ ጌርና? እንታይ'ከ ይተርፈና ኣሎ? ክንብል ግድን'ዩ።

ካልእ ገዲፍና ድሕሪ ዘሰቅቑ ፍጻመ ላምጥዱዛ፡ ኣሰሮም ሲዒቦም ናብ ስደት ዝወሓዙ ዜጋታትና ንርእ። ከም ኣገላልጸ ኣህጉራዊ ትካል ስደተኛታት ኣይ.ኣ.ኤም. (IOM) ኣብ ውሽጢ ሸሞንተ ወርሒ፡ ናብ ጣልያን ካብ ዝኣተዉ 75 ሺሕ ስደተኛታት ልዕሊ ¼ ኤርትራውያን ምዃኖም፡ ንጸብጸብ ሚኒስትሪ ጉዳያት ጣልያን መሰረት ጌሩ ዝዘርግሖ ሓበሬታ ኣሎ። ብመሰረት እቲ ሓበሬታ ኤርትራውያን ስደተኛታት ብኣሃዝ 28,557 ኣብ ቀዳማይ ተርታ ብዝሒ ስደተኛታት ተሰሪዖም ኣለዉ። ካብዚ ብኣሃዝ ዝተሰነዩ ቁጽሪ ኤርትራውያን ወጸኢ፡ ኣብ ገማግም ባሕርታት ሊብያን ጣልያንን ክንዲ ላምጥዱዛ ስሕበት ዘይረኽቡ፡ ግን ድማ ብዙሓት ቡብእዋኑ ዝሃለቑን ሬሳታቶም ኣብ ባሕሪ ዘንሳፈፈን ፍጻሜታት ምንባሮም ማዕከናት ዜና ክጽብጽባ ሓግዩን ኣለዋን።

ህዝብን ሃገርን ኤርትራ ኣብ ትሕቲ ፋሽስታዊ ስርዓት ሀግደፍ ንሓደጋ ብርሰትን ምብትታንን ዝተሳጥሑሉ፡ ናይዚ ሓደጋዚ መግለጺታት ብጸዕቂ ተርእዮታት እናተሰነዩ፡ ኢድና ጠውዩ ክብርታትና ዝቕንጠጠሉ እዋን'ዩ። ከቢድ ዋጋ ዝኸፈልናሉ ነጻነት፡ ብተናጻል ከም ዜጋታት ብእኩብ ድማ፡ ከም ህዝቢ ሃገራዊ

ክብርታትና ተባሕጉጉ፡ ንውርደትን ሓሳራ-መከራን ዝተሳጣሕናሉ እዋን ምጃኑ ልዕሊ'ዚ ኣብነት የሎን። ሃገራውነት ማለት ብልሓት ስልጣን ህዝብታታዊ ዝግለጽ። ሃገራውነት ማለት ብብሉጽ ክብርታት ዜጋታትዮ ዝግለጽ። ንህዝብታታ ዘይትኸውን ሃገር፡ ንዜጋታታ ዘይተኸብር ሃገር፡ ኣብ ቅድሚ ኣህጉራዊ ማሕበረ-ሰብ ብኣወንታዊ ተራ ዘይኮነስ፡ ሕልናኻ ብዝሰብር ሳንታት እትልለይ ሃገር፡ መሃደቲና ክትከውን ዘይሕሰብዮ። ብርግጽ ናይዚ ኩሉ ሕሰም ብሕታዊ ተሓታቲኡ ፋሽስታዊ ስርዓት ኢሳይያስ/ህግደፍ እዮ።

ነዚ ኩነት'ዚ ኣብ ምዕጻፍ፡ እቶም ሕድሪ ሰማእታት ኤርትራ ዝተቐበልና፡ ሰብ መብጽዓን ቃል ኪጻንንኻ እንታይ ጌርና? ክንምልሶ ዝግባእ መድረኻዊ ግድል'ዮ። ሎሚ ኣብ ዜሮ ሰዓት ዝበጸሕናሉ፡ ኣብ ብልሒ-መላጻ ደው ዝበልናሉ ወቕቲ ኢና ዘሎና። ድሕነት ህዝብን ሃገርን ከነውሕስ ኣብ ኣጋ ቅብጸታዊ ሰዓት፡ ቅጽብታዊ ምላሽ ክንህብ እንሕተተሉ ዘሎና መድረኽ ኢና ንርከብ ዘሎና። ነዚ መድኻዊ ጠለብ'ዚ ንምምላሽ ከኣ፡ ብልምዲ ንዝወረስናዮ፡ መመሊሲና ዝፈተንናዮ፡ ተሓጺብካ ጭቃ ዝኾንናሉን ናይ ፍሽለት ተሞኩሮና ብዘየዳግም እንእርመሉ። ድሕነት ህዝብን ሃገርን ዝጠልቦ ኩለ-መዳያዊ ነጥብ-መቐይሮ እነረጋግጸሉ እዋን'ዮ። ድሕነት ህዝብን ሃገርን፡ ብቃልን ተግባርን ስሙር ናይ ድሕነት ሓይሊ ምህናጽ ይጠልብ። ስሙር ናይ ድሕነት ሓይሊ ከኣ፡ ሓባራዊ ዕዮ የነጽር። እዚ መሰረታዊ ቅድመ-ኩነት'ዚ ከኣ፡ ካብ ሓባራዊ ኣረኣጺያ ወጻኢ ክፍጠር ኣይክኣልን'ዮ። ነዚ ታሪኽ ዘሰከመና ሓላፍነት ንምፍጻም፡ ቃል ንእቶ። ንምትግባር ከኣ ድልውነትና ነረጋግጽ።

ቤት ጽሕፈት ዜናን ባህልን  
ሰውራዊ ደሞክራሲያዊ ግንባር ኤርትራ /ሰደግኤ/  
ጥቅምቲ 2014